

کتنی عمر کا بچہ مسجد میں آ سکتا ہے اور کتنی عمر کا نہیں؟



دارالافتاء اہل سنت
Darul Ifta Ahle Sunnat

تاریخ: 12-09-2025

ریفرنس نمبر: OKR 0080

کیا فرماتے ہیں علمائے کرام اس مسئلے کے بارے میں کہ مسجد میں بچوں کے آنے کے حوالے سے ہمیں تفصیلی معلومات عطا فرمادیں کہ کون سا بچہ مسجد میں آ سکتا ہے اور کون سا نہیں آ سکتا؟ جو بچہ اکثر مسجد میں آ کر شور کرتا رہتا ہو، اسے اور اس کے والد کو سمجھانے کے باوجود بھی اگر وہ شور اور مسجد کی بے ادبی سے باز نہ آتا ہو، تو کیا اس بچے کو مسجد میں آنے سے روکا جاسکتا ہے یا نہیں؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

بچوں کے مسجد میں آنے کے حوالے سے دو صورتیں ہیں: ایک صورت یہ ہے کہ بچہ نا سمجھ ہے تو ایسے بچے کو مسجد میں لانے سے خود نبی کریم صلی اللہ علیہ وسلم نے منع فرمایا ہے۔ اب اگر یہ نا سمجھ بچہ ایسا ہے کہ جس سے نجاست کا غالب گمان بھی ہے تو اب مسجد میں لانا مکروہ تحریمی ہو گا اور اگر نا سمجھ بچہ ایسا ہے کہ جس سے نجاست کا غالب گمان نہیں ہے تو یہ ممانعت کر اہت تنزیہی تک رہے گی۔

دوسری صورت یہ ہے کہ بچہ سمجھدار ہے، سن تمیز تک پہنچ گیا، یہ عمر سات سال سے شروع ہوتی ہے تو ایسا بچہ یا اس سے زائد عمر کا بچہ اگر مسجد کے ادب کو پامال نہ کرے اور نمازیوں کی نماز میں خلل نہ ڈالے تو وہ مسجد میں آ سکتا ہے کہ سات سال کے بچے کیلئے والدین کو حکم ہے کہ وہ اسے نماز پڑھنے کا کہیں اور دس سال کا ہو جائے تو اسے ہلکی پھلکی مار کے ساتھ بھی نماز پڑھوانے کا حکم ہے، ظاہر ہے کہ جب بچے کو

نماز کا حکم ہے تو بچوں کی تربیت کے لئے اسے مسجد میں آنے کی بھی اجازت ہے۔ نیز ایسے بچوں کی صف کا ذکر بھی محدثین کی تشریح کے مطابق حدیث میں موجود ہے جس سے واضح ہوتا ہے کہ سن تمیز تک پہنچنے والے یا اس سے زائد عمر کے بچے مسجد میں آسکتے ہیں اور ان کی صف الگ بنائی جائے گی۔ اس کے علاوہ بھی متعدد احادیث ہیں جن میں بچوں کے مسجد میں آنے کا ذکر ہے۔

باقی رہی یہ بات کہ جو بچہ مسجد میں شور کرے اور ادب کو پامال کرے تو ایسا کرنے والا چاہے بچہ ہو یا بڑا، جب وہ نمازیوں کو اذیت دے رہا ہے اور مسجد کا ادب پامال کر رہا ہے تو کسی بڑے فتنے کا اندیشہ نہ ہو تو اسے مسجد میں آنے سے ضرور روکا جاسکتا ہے جب تک وہ اپنی اس فتنج حرکت سے باز نہ آجائے۔

حدیث پاک میں ہے: ”عن واثلة بن الأسقع، أن النبی صلی اللہ علیہ وسلم قال: جنبوا مساجدکم صبیانکم، ومجانینکم، وشراءکم، وبيعکم، وخصوصاتکم، ورفع أصواتکم، واقامة حدودکم، وسل سیوفکم“ ترجمہ: حضرت واثلہ بن اسقع رضی اللہ تعالیٰ عنہ سے روایت ہے کہ نبی کریم صلی اللہ علیہ وآلہ وسلم نے فرمایا: اپنی مساجد کو بچوں، پاگلوں، خرید و فروخت، جھگڑوں، اونچی آوازوں، حدود قائم کرنے اور تلوار کھینچنے سے بچاؤ۔ (سنن ابن ماجہ، صفحہ 174، مطبوعہ بیروت)

اتحاف الخیرۃ المہرۃ اور المقاصد الحسنۃ میں اس حدیث پاک کے بارے میں ہے: ”واللفظ للمقاصد“ وسندہ ضعیف، ولكن له شاهد عند الطبرانی فی الکبیر، والعقيلي وابن عدی بسند فیہ العلاء بن کثیر الشامی، وهو ضعیف من حدیث مکحول، عن أبي الدرداء وأبی أمامة وواثلة“ ترجمہ: اس حدیث کی سند ضعیف ہے مگر امام طبرانی رحمہ اللہ نے المعجم الکبیر میں اس کا شاہد ذکر فرمایا ہے، اسی طرح امام عقیلی، امام ابن عدی نے ایسی سند کے ساتھ بیان کیا ہے جس میں علاء بن کثیر شامی راوی موجود ہے اور یہ ضعیف ہے اس حدیث سے جو حضرت مکحول نے، حضرت ابو درداء، ابو امامہ اور حضرت واثلہ رضی اللہ عنہم اجمعین سے روایت کی ہے۔

(المقاصد الحسنہ، جلد 2، صفحہ 360، مطبوعہ سعودیہ)

حدیث میں ”صبی“ سے مراد نا سمجھ بچہ ہے۔ امام اہلسنت امام احمد رضا خان رحمہ اللہ بچوں کو مسجد میں تعلیم دینے اور نہ دینے کے دو اقوال میں تطبیق کرتے ہوئے فرماتے ہیں: ”والتوفیق ما اشرنا الیہ ان لو کانوا غیر ما مونیین علی المسجد لم یجز مطلقا والاجاز حسبہ لاجرا والدلیل علیہ استدلالہ بالحديث وقد قرنوا فیہ بالمجانین فالمراد فی الحديث من لا یعقل اولایؤمن علیہ“ ترجمہ: ان دونوں میں تطبیق وہ ہے جس کی طرف ہم نے اشارہ کیا ہے کہ اگر بچوں سے مسجد میں نجاست کا غالب گمان ہے تو مطلقا جائز نہیں ہے ورنہ بلا اجرت پڑھانا جائز ہے، اجرت کے ساتھ نہیں، اس تطبیق پر دلیل، فقہاء کا حدیث سے استدلال ہے کہ صبی کے ساتھ مجنون کو بھی ملایا ہے تو حدیث میں صبی سے مراد وہ بچہ ہو گا جو عقل نہ رکھتا ہو یا اس سے نجاست کا غالب گمان ہو۔

(فتاویٰ رضویہ جلد 16، صفحہ 460، مطبوعہ رضا فاؤنڈیشن لاہور)

نا سمجھ بچہ سے نجاست کا غالب گمان ہو تو مسجد میں لانا، ناجائز و گناہ ہے ورنہ مکروہ تنزیہی ہے۔ در مختار مع رد المحتار میں ہے: ”(یحرم إدخال صبیان ومجانین حیث غلب تنجیسہم) لما أخرجه المنذری مرفوعا: ”جنبوا مساجدکم صبیانکم ومجانینکم، وبیعکم وشراءکم، ورفع أصواتکم، وسل سیوفکم، واقامة حدودکم، وجمروها فی الجمع، واجعلوا علی أبوابها المطاهر“ بحر۔۔۔ (والافیکرہ) ای تنزیہا“ ترجمہ: نا سمجھ بچوں اور پاگلوں کو مسجد میں لانا حرام ہے جب ان سے نجاست کا غالب گمان ہو، امام منذری رحمہ اللہ نے مرفوعاً حدیث پاک کو ذکر کیا کہ: ”اپنی مساجد کو بچوں، پاگلوں، خرید و فروخت، اونچی آوازوں، تلوار کھینچنے، حدود قائم کرنے سے بچاؤ اور اجتماعات میں ان مساجد کو خوشبودار رکھو اور ان کے دروازوں پر طہارت حاصل کرنے کے اسباب مہیا کرو۔“ اگر ان سے نجاست کا غالب گمان نہ ہو تو ان کا مسجد میں لانا مکروہ تنزیہی ہے۔

(رد المحتار، جلد 2، صفحہ 429، مطبوعہ بیروت)

امام اہلسنت امام احمد رضا خان رحمہ اللہ فرماتے ہیں: ”اگر نجاست کا ظن غالب ہو تو انہیں مسجد میں آنے دینا حرام اور حالت محتمل و مشکوک ہو تو مکروہ۔“

(فتاویٰ رضویہ جلد 16، صفحہ 458، مطبوعہ رضا فاؤنڈیشن لاہور)

سات سال کے بچے کو نماز کا حکم ہے کہ یہ اس کا سن تمیز ہے۔ حدیث پاک میں ہے: ”قال النبی علیہ السلام: مروا الصبی بالصلاة إذا بلغ سبع سنین، وإذا بلغ عشر سنین فاضربوه علیہا“ ترجمہ: نبی کریم صلی اللہ علیہ وسلم نے فرمایا: بچوں کو سات سال کی عمر میں نماز کا حکم دو اور جب وہ دس سال کے ہو جائیں تو نماز نہ پڑھنے پر مارو۔ (سنن ابی داؤد، صفحہ 169، مطبوعہ بیروت)

اس حدیث پاک کے تحت شرح ابوداؤد للنعینی میں ہے ”وانما عین السنة السابعة لأنها سنة التمییز، ألا یرى أن الحضانة تسقط عند انتهاء الصبی الی سبع سنین؟“ ترجمہ: حدیث پاک میں ساتویں سال کو معین کیا، کیونکہ یہی سال تمیز کا سال ہوتا ہے، کیا تو نہیں دیکھتا کہ ماں کی پرورش کا دورانیہ بھی اس وقت ختم ہو جاتا ہے جب بچہ سات سال کا ہو جاتا ہے۔

(شرح ابی داؤد، جلد 2، صفحہ 127، مطبوعہ بیروت)

حاشیہ طحاوی علی مراقی الفلاح میں ہے: ”أقل سن یعتبر فیہ التمییز سبع سنین“ ترجمہ: سب سے کم عمر جس میں تمیز کا اعتبار ہوتا ہے وہ سات سال کی ہے۔

(حاشیہ الطحاوی علی مراقی الفلاح، صفحہ 600، مطبوعہ بیروت)

مراہقین اور سن تمیز تک پہنچنے والے بچوں کی الگ سے صف بنانے کا حکم ہے۔ حدیث پاک میں ہے: ”استووا ولا تختلفوا فتختلف قلوبکم لیلینی منکم أولوا الأحلام والنهی ثم الذین یلونہم ثم الذین یلونہم“ ترجمہ: صفیں سیدھی کرو، اس میں اختلاف نہ کرو، تمہارے دلوں میں اختلاف پیدا ہو جائے گا، مجھ سے سب سے قریب وہ لوگ کھڑے ہوں جو عاقل و بالغ ہیں، پھر وہ جو، ان کے قریب ہوں، پھر وہ جو، ان کے قریب ہوں۔

(صحیح مسلم، حدیث نمبر 432، صفحہ 217، مطبوعہ بیروت)

اس حدیث پاک کے تحت لمعات التنقیح اور مرقاۃ المفاتیح میں ہے: ”واللفظ للمراقبة: (ثم الذین یلونہم) : کالمراہقین، أو الذین یقربون الأولین فی النهی والحلم، (ثم الذین یلونہم) : کالصبيان المميزین، أو الذین هم أنزل مرتبة من المتقدمین حلما

وعقلا۔“ ترجمہ: (پھر وہ جو، ان سے قریب ہوں) جیسے مراہقین یا وہ لوگ جو اگلی صف والوں سے عقل و حلم میں قریب ہوں۔ (پھر وہ جو، ان سے قریب ہوں) جیسے سن تمیز تک پہنچے ہوئے بچے، یا وہ لوگ جو اگلی صف والوں سے حلم و عقل میں کم درجے کے ہوں۔

(مرقاۃ المفاتیح، جلد 3، صفحہ 154، مطبوعہ بیروت)

مرآۃ المناجیح میں فرمایا: ”فقہاء جو فرماتے ہیں کہ نماز میں پہلے مردوں کی صف ہو، پھر بچوں کی، پھر خنثوں کی، پھر عورتوں کی، اس کا ماخذ بھی یہی حدیث ہے۔“

(مرآۃ المناجیح، جلد 2، صفحہ 166، مطبوعہ لاہور)

عمدة القاری میں ہے: ”أن الصبي اذا ملك نفسه وضبطها عن اللعب وعقل الصلاة وشرع له حضور العيد وغيره“ ترجمہ: بچہ جب اپنے خود پر ضبط کرنا سیکھنے لگے اور خود کو کھیل سے روکے اور نماز کو سمجھے تو اس کیلئے عید کی نماز اور اس کے علاوہ اجتماعات میں حاضر ہونا، مشروع و جائز ہے۔

(عمدة القاری جلد 6، صفحہ 223، مطبوعہ بیروت)

شور کرنے والے اور مسجد کا ادب پامال کرنے والے چاہے بچے ہوں یا بوڑھے ہوں، سب کو مسجد میں آنے سے روکا جاسکتا ہے۔ امام اہلسنت امام احمد رضا خان رحمہ اللہ فرماتے ہیں: ”اگر بچے بلکہ بوڑھے بھی بے تمیز، نامہذب ہوں غل مچائیں، بے حرمتی کریں، مسجد میں نہ آنے دئے جائیں۔۔۔۔ اور اگر ایسے نہ ہوں تو انہیں مسجد میں غیر اوقات نماز میں پڑھانا مضائقہ نہیں رکھتا۔“

(فتاویٰ رضویہ جلد 16، صفحہ 458، مطبوعہ رضافاؤنڈیشن لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المختصص فی الفقہ الاسلامی

ابو محمد محمد فر از عطاری مدنی

18 ربیع الاول 1447ھ / 12 ستمبر 2025ء



الجواب صحیح

مفتی محمد قاسم عطاری